

# استشارہ (مشورہ) و استخارہ کی اہمیت

مرتب

حضرت مولانا مفتی احمد متاڑ صاحب

حلیفہ مجاز

عارف باللہ حضرت قاری مولانا شاہ حکیم محمد اختر صاحب

تلمیذ رشید

حضرت قاری مولانا مفتی رشید احمد لدھیانوی

ناشر

جامعہ حلقہ اہل سنت والجماعہ

# استشارہ (مشورہ) و استخارہ کی اہمیت

مرتب

حضرت مولانا مفتی احمد ممتاز صاحب دامت برکاتہم

خلیفہ مجاز

عارف باللہ حضرت اقدس مولانا شاہ حکیم محمد اختر صاحب دامت برکاتہم

تلمیذ رشید

حضرت اقدس مفتی اعظم

حضرت مولانا مفتی رشید احمد صاحب نور اللہ مرقدہ

بِسْمِ اللَّهِ الرَّحْمَنِ الرَّحِيمِ

تعمیر معاشرہ جامعہ خلفائے راشدین

ناشر

مدنی کالونی، ہاکس بے روڈ گزٹیکس، ماڑی پور کراچی 0333-2117851

## فہرست

نمبر	عنوان	صفحہ
۱	استشارہ کا بیان	۴
۲	مشورہ کی فضیلت و اہمیت قرآن مجید کی روشنی میں	۴
۳	مشورہ کس سے لیا جائے	۱۵
۴	مشورہ کا حکم	۱۸
۵	مشورہ میں اختلاف کا حکم	۱۸
۶	اتفاقی مشورے پر عمل کرنے کا حکم	۱۹
۷	استخارہ کا بیان	۲۰
۸	استخارہ کی اہمیت و فضیلت	۲۰
۹	استخارہ کا مسنون و مستحب طریقہ	۲۲

۲۳	استخارہ کے بعد سونا اور خواب دیکھنا	۱۰
۲۴	اطمینان کسی جانب نہ ہو تو؟	۱۱
۲۴	دوسرے سے استخارہ کروانا	۱۲
۲۵	استخارہ پر اجرت	۱۳
۲۵	کس کام کے لیے استخارہ و مشورہ مسنون ہے	۱۴
۲۶	دعاءِ استخارہ	۱۵
۲۸	کیا دعا عربی میں ضروری ہے؟	۱۶
۲۹	انسانوں کی تین قسمیں	۱۷
۲۹	ہر بھلائی کا نسخہ اکسیر گناہ چھوڑنا ہے	۱۸
۳۲	گناہوں کو چھوڑنے کی ہمت کہاں سے ملے گی؟	۱۹

﴿بِسْمِ اللّٰهِ الرَّحْمٰنِ الرَّحِیْمِ﴾

## استخارہ کا بیان

مشورہ کا معنی: مشورہ کا معنی ہے کسی قابلِ غور معاملہ

میں دوسروں کی آراء حاصل کرنا۔

مشورہ کی فضیلت و اہمیت قرآن مجید کی روشنی میں

مشورہ کے بارے میں قرآن کریم نے دو جگہوں پر صریح

حکم دیا ہے۔

(۱) وَشَاوِرْهُمْ فِي الْأَمْرِ فَإِذَا عَزَمْتَ فَتَوَكَّلْ عَلَى

اللَّهِ إِنَّ اللَّهَ يُحِبُّ الْمُتَوَكِّلِينَ ۝ [آل عمران: ۱۵۹]

”اور ان سے کاموں میں مشورہ لیا کرو پھر (مشورہ لینے

کے بعد) جب آپ قصد اور عزم کر چکے (اس کام کے کرنے

یا نہ کرنے کا) تو اللہ تعالیٰ پر بھروسہ (کر کے اس کام کو)

کرو، بے شک اللہ تعالیٰ توکل اور بھروسہ کرنے والوں سے محبت کرتا ہے۔

مرشد، مربی اور مصلح کی صفات میں سے اللہ تعالیٰ نے ایک صفت یہ بھی بیان فرمائی ہے کہ وہ اپنے احباب سے مشورہ بھی لیا کریں۔

فائدہ: اس پوری آیت میں مرشد و مصلح اور مبلغ کے لیے چند صفات کا ہونا ضروری قرار دیا گیا۔

نمبر ۱ : سخت مزاجی اور گنج خلقی (بداخلاقی) سے بچنا۔

نمبر ۲ : متوسلین اور متعلقین سے کوئی غلطی ہو جائے یا کسی

قسم کی ایذاء و تکلیف پہنچے تو انتقام کے پیچھے نہ پڑنا بلکہ عفو و درگزر کا معاملہ کرنا۔

نمبر ۳ : متوسلین اور متعلقین کی کوتاہیوں کی وجہ سے ان کی

خیر خواہی نہ چھوڑنا بلکہ ان کے لیے دعاء واستغفار کرتے رہنا اور ظاہری معاملات میں بھی حسن سلوک سے پیش آتے رہنا۔  
 نمبر ۴: ان سے اپنے فیصلوں اور کاموں میں مشورہ لیتے رہنا۔

الحاصل: اس آیت سے معلوم ہوا کہ جو شخص رشد و ہدایت اور دعوتِ الی اللہ اور اصلاحِ خلق کے کام کا ارادہ کرے اس کے لیے ضروری ہے کہ یہ صفات اپنے اندر پیدا کر لے۔

(۲) وَأَمْرُهُمْ شُورَىٰ بَيْنَهُمْ ۖ وَمِمَّا رَزَقْنَاهُمْ يُنْفِقُونَ ۝

[شوری: ۳۸]

”اور کام کرتے ہیں آپس کے مشورے سے۔“

فائدہ: اس مقام پر سورۃ شوریٰ میں آیت نمبر ۳۶ سے

آخرت کی نعمتوں کا کامل اور دائمی ہونا بیان کر کے اولاً ان

کے حصول کے لیے جو شرط ہے یعنی ایمان، اسکا ذکر کیا گیا ہے اور اس کے بعد تقریباً سات اُن اہم اوصاف کا بیان ہے جن کو اپنانے والے جہنم میں جانے سے پورے طور پر محفوظ ہو جائیں گے اور آخرت کی نعمتیں ابتداء ہی سے انہیں مل جائیں گی۔ وہ سات اہم اوصاف ملاحظہ ہوں۔“

وصف ۱ : علی اللہ یتوکلون : یعنی جو لوگ ہر کام

میں اور ہر حال میں اپنے رب پر بھروسہ کرتے ہیں۔

وصف ۲ : الذین یجتنبون کبائر الاثم

والفواحش : یعنی جو کبیرہ گناہوں سے خصوصاً بے حیائی کے کاموں سے پرہیز کرنے والے ہیں۔

وصف ۳ : واذاما غضبوا هم یغفرون : یعنی جب وہ

غصہ میں آتے ہیں تو معاف کر دیتے ہیں یہ حسنِ اخلاق کا



اعلیٰ نمونہ ہے کہ یہ نیک بندے غصے کی حالت میں بھی حق و ناحق کے حدود پر قائم رہتے ہیں بلکہ اپنا حق (جو بدلہ لینے کا ہے) ہوتے ہوئے بھی معاف کر دیتے ہیں۔

وصف ۴ : الذین استجابوا لربهم  
واقاموا الصلوة : یعنی اللہ تعالیٰ کی طرف سے جو حکم ہوتا ہے اس کو فوراً بے چون و چرا اور بے تاثر قبول کرنے اور اس پر عمل کرنے کے لیے تیار ہوتے ہیں خواہ وہ ان کی طبیعت کے موافق ہو یا نہ ہو۔ (اس میں اسلام کے تمام فرائض کی ادائیگی اور تمام منکرات سے بچنے کی پابندی شامل ہے لیکن نماز چونکہ سب سے اہم ہے اس لیے اس کا مستقل ذکر فرمایا گیا ہے) واقاموا الصلوة، یعنی یہ لوگ نماز کو اس کے تمام واجبات اور آداب کے ساتھ صحیح صحیح ادا

کرتے ہیں۔

وصف ۵ : و امر هم شوری بینهم : یعنی ان کے کام آپس کے مشورے سے ہوتے ہیں۔

وصف ۶ : ومما رزقنهم ینفقون : یعنی وہ اللہ تعالیٰ کے دیئے ہوئے رزق میں سے نیک کاموں میں خرچ کرتے ہیں۔ (اس میں زکوٰۃ فرض اور نفلی صدقات سب شامل ہیں)

وصف ۷ : والذین اذا اصابهم البغی هم ینتصرون : یعنی ان پر جب کوئی ظلم کرتا ہے تو یہ برابر کا انتقام لیتے ہیں ، اس میں حد مساوات سے تجاوز نہیں کرتے..... یہ وصف حقیقت میں وصف نمبر ۳ کی تشریح و تفصیل ہے کیونکہ وصف نمبر ۳ کا مضمون یہ تھا کہ یہ لوگ اپنے

مخالف کو معاف کر دیتے ہیں مگر بعض حالات ایسے بھی پیش آ سکتے ہیں کہ معاف کر دینے سے فساد بڑھتا ہو تو وہاں انتقام لینا ہی بہتر ہوتا ہے، اس آیت میں اس انتقام کا قانون بتلا دیا کہ اگر کسی جگہ انتقام لینا ہی مصلحت سمجھا جائے تو اس کا خیال رکھنا ضروری ہے کہ اس انتقام لینے میں برابری سے آگے نہ بڑھیں ورنہ یہ خود ظالم ہو جائے گا، نیز اس آیت میں اگرچہ برابر کا بدلہ لینے کی اجازت دے دی گئی ہے مگر آگے یہ بھی فرما دیا کہ ”فمن عفا و اصلح فأجره على الله“ یعنی جو معاف کر دے اور اصلاح کا راستہ اختیار کرے اس کا اجر اللہ تعالیٰ کے ذمے ہے، اس سے معلوم ہوا کہ معاف کر دینا افضل ہے۔

## آدم برسرِ مطلب

ضمنی تفصیل کے بعد مطلب اور موضوع گفتگو یہ ہے کہ ان دو آیتوں میں مشورے کی اہمیت کا بیان ہے کیونکہ مشورہ پر مربی و مبلغ کا کامل ہونا موقوف ہے اور یہ وہ صفات ہیں جن کی بدولت آخرت میں ابتداء ہی سے کامل اور دائمی نعمتیں ملیں گی، اس لیے مختصراً ان کو ذکر کر دیا۔

امام ابو بکر الجصاص رحمہ اللہ تعالیٰ نے فرمایا کہ اس (سورہ شوریٰ کی) آیت نمبر ۳۸ سے مشورہ کی اہمیت واضح ہو گئی اور یہ کہ ہم اس کے مأمور ہیں کہ ایسے مشورہ طلب اہم کاموں میں جلد بازی اور خود رائی سے کام نہ کریں بلکہ اہل عقل و بصیرت سے مشورہ لے کر قدم اٹھائیں۔

قال: يدل على جلالة موقع المشورة لذكره لها مع

الایمان واقامة الصلاة ويدل على انا مأمورون بها.

(احکام القرآن ۳/۵۷۲)

(۱) قال ﷺ : من اراد امرافشاور فيه وقضى هدى

لأرشد الامور. (روح المعانی ۱۳/۴۶)

حضرت عبداللہ بن عمر رضی اللہ تعالیٰ عنہما سے روایت ہے

کہ رسول اللہ ﷺ نے فرمایا: جو شخص کسی کام کا ارادہ کرے اور

باہم مشورہ کرنے کے بعد اس کے کرنے یا نہ کرنے کا فیصلہ

کرے تو اللہ تعالیٰ کی طرف سے اس کو صحیح اور مفید صورت کی

طرف ہدایت مل جاتی ہے۔

(۲) اذا كان امراؤكم خیاركم وأغنياؤكم اسخياءكم

وأمرکم شوریٰ بینکم فظہر الأرض خیر لکم من بطنہا

واذا كان أمراؤكم شراركم وأغنياؤكم بخلائكم

وَأَمْرُكُمْ إِلَى نَسَائِكُمْ فَبَطْنِ الْأَرْضِ خَيْرٌ لَّكُمْ مِنْ ظَهْرِهَا. (روح المعاني ۴۶/۱۳)

حدیث میں ہے کہ جب تمہارے حکام تم میں سے بہتر لوگ ہوں، اور تمہارے مالدار سخی ہوں، اور تمہارے معاملات آپس میں مشورہ سے طے ہوا کریں تو زمین کے اوپر رہنا تمہارے لیے بہتر ہے اور جب تمہارے حکمران بدترین افراد ہوں اور تمہارے مالدار بخیل ہوں اور تمہارے معاملات عورتوں کے سپرد ہوں تو زمین کے اندر دفن ہو جانا تمہارے زندہ رہنے سے بہتر ہوگا۔

فائدہ: اس حدیث کا یہ مطلب نہیں کہ عورت سے مشورہ لینا ممنوع ہے، عورت سے مشورہ لینا بھی جائز ہے، البتہ خواہش پرستی کی بنیاد پر اچھے، برے اور نفع و ضرر سے

صرفِ نظر کرتے ہوئے عورتوں کی خوشنودی حاصل کرنے کی خاطر اپنے تمام معاملات ان کے سپرد کرنا ناجائز اور غلط ہے۔

حضرت مفتی اعظم پاکستان حضرت مفتی محمد شفیع صاحب رحمہ اللہ تعالیٰ فرماتے ہیں: مشورہ میں کسی عورت کی بھی رائے لینا کوئی ممنوع نہیں، رسول کریم ﷺ اور صحابہ کرام رضی اللہ تعالیٰ عنہم کے تعامل سے ثابت ہے۔

(معارف القرآن ۲/۲۱۹)

(۳) أخرج عبد بن حميد والبخاري في الادب وابن المنذر عن الحسن قال ماتشاور قوم قط الا هدوا وأرشد امرهم ثم تلا (وأمرهم شورى بينهم).

(روح المعاني ۱۳/۴۶)

”یعنی جب کوئی قوم مشورہ سے کام کرتی ہے تو ضرور اس کو  
 صحیح راستے کی طرف ہدایت کر دی جاتی ہے“  
 مشورہ کس سے لیا جائے؟

عقل مند اور متقی و پرہیزگار سے مشورہ لینا چاہیے، حدیث  
 میں ہے کہ ”استرشدوا العاقل ترشدوا ولا تعصوه  
 فتندموا“، یعنی عقلمند آدمی سے مشورہ لو تو صحیح راستہ پا جاؤ گے  
 اور اسکے خلاف نہ کرو، ورنہ ندامت اٹھانی ہوگی۔

ایک دوسری طویل حدیث میں حضرت علی رضی اللہ تعالیٰ  
 عنہ کے عرض کرنے پر آپ ﷺ نے (آخر) میں فرمایا: ایسے  
 کام کے لیے اپنے لوگوں میں سے عبادت گزار لوگوں کو جمع  
 کرو اور ان کے مشورے سے اس کا فیصلہ کرو، کسی کی تنہا  
 رائے سے فیصلہ نہ کرو۔



قال : اجمعوا له العابد من امتي واجعلوه بينكم  
شورى ولا تقضوه برأى واحد..... وأخرج  
الخطيب ايضا مرفوعا : استرشدوا العاقل  
ترشدوا ولا تعصوه فتندموا. (روح المعاني ۴۶/۱۳)

حضرت مفتی اعظم پاکستان، حضرت مفتی محمد شفیع صاحب  
رحمہ اللہ تعالیٰ فرماتے ہیں: ان دونوں حدیثوں کو ملانے سے  
معلوم ہوا کہ مجلس شوری کے ارکان میں دو وصف ضروری  
ہیں، ایک صاحب عقل و رائے ہونا، دوسرا عبادت گزار  
ہونا، جس کا حاصل ہے ذی رائے اور متقی ہونا اور اگر مسئلہ  
شرعی ہے تو فقیہ ہونا (یعنی مسائل شرعیہ کا ماہر ہونا) بھی لازم  
ہے۔ (معارف القرآن ۲/۲۰)

علامہ آلوسی رحمہ اللہ تعالیٰ نے فرمایا: جو مشورہ اس طریق پر

نہیں ہوتا بلکہ بے علم اور بے دین لوگوں سے مشورہ کرتا ہو تو اس کا فساد اسکی صلاح پر غالب رہے گا، دین و دنیا دونوں اعتبار سے۔

واذا لم تکن علی ذلک الوجه کان افسادھا للدين  
والدنیا اکثر من اصلاحھا (روح المعانی ۱۳/۴۷)

ایک حدیث میں ہے: المستشار مؤتمن اذا  
استشير فليشره بما هو صانع لنفسه (مظہری ۸/۳۲۸)  
”یعنی جس شخص سے مشورہ طلب کیا جائے وہ امین ہے  
اس پر لازم ہے کہ اس معاملہ میں جو کام وہ خود اپنے لیے تجویز  
کرتا ہے وہی رائے دوسرے کو دے“ (اس کے خلاف کرنا  
خیانت ہے)۔

## مشورہ کا حکم

اہم معاملات میں باہمی مشورہ لینا آپ ﷺ اور حضرات صحابہ کرام رضی اللہ تعالیٰ عنہم کی سنت اور دنیا و آخرت میں باعثِ برکت ہے۔ (معارف القرآن ۲/۲۱۹)

## مشورہ میں اختلاف کا حکم

اگر مشورہ میں رائے کا اختلاف ہو جائے تو اکثریت کی رائے پر عمل کرنا ضروری نہیں امیر مشورہ سب کے مشوروں اور دلائل پر خوب غور و فکر کرے، جس جانب قلبی اطمینان ہو اسی پر فیصلہ دے کر عمل کرے ”فاذا عزمتم فتوکل علی اللہ“ میں اسی طرف اشارہ ہے۔

## اتفاقی مشورہ پر عمل کرنے کا حکم

اگر کسی کام کے کرنے یا نہ کرنے پر سب مشیروں کا اتفاق ہو جائے تو کیا مشورہ لینے والے پر اسے قبول کرنا اور اس کے موافق عمل کرنا ضروری ہے؟

اس سلسلے میں حضرت مفتی اعظم مفتی رشید احمد صاحب رحمہ اللہ تعالیٰ فرماتے ہیں: استشارة اور استخارہ دونوں مأمور بہ ہیں مگر اول (استشارة) کا امر زیادہ مؤکد ہے معہذا دونوں میں سے کسی کے ثمرہ (نتیجہ) پر عمل کرنا ضروری نہیں ہے۔

(احسن الفتاویٰ ۵۹/۹)

## استخارہ کا بیان استخارہ کی اہمیت و فضیلت

حدیث ۱: عن جابر رضی اللہ تعالیٰ عنہ قال قال کان رسول اللہ ايعلمنا الاستخارة في الامور كما يعلمنا السورة من القرآن الخ. (رواه البخاری، مشکوٰۃ ۱۱۶)

”حضرت جابر رضی اللہ تعالیٰ عنہ فرماتے ہیں کہ حضرت رسول اللہ ﷺ ہمیں اہم معاملات میں استخارہ کی تعلیم اس طرح (اہمیت سے) دیتے تھے جس طرح قرآن کریم کی کسی سورۃ کی تعلیم دیتے تھے“

حدیث ۲: من سعادة ابن آدم كثرة استخارة الله ورضاه بما قضی الله تعالى له، ومن شقاوة ابن آدم تركه استخارة الله، وسخطه بما قضی الله له

(مرقاۃ ۳/۴۰۶)

”آدمی کی سعادت مندی کی بات یہ ہے کہ وہ کثرت سے اللہ تعالیٰ سے خیر طلب کرتا رہے (یعنی استخارہ کرتا رہے) اور اللہ تعالیٰ کے ہر فیصلے پر راضی اور خوش رہے اور آدمی کی بد نصیبی کی بات یہ ہے کہ اللہ تعالیٰ سے خیر مانگنے (یعنی استخارے) کو چھوڑ دے اور اللہ تعالیٰ کے فیصلوں پر ناراض اور ناخوش رہے“

حدیث ۳: ما خاب من استخار ولا ندم من استشار ولا عال من اقتصد. رواہ الطبرانی فی الاوسط عن انس رضی اللہ تعالیٰ عنہ. (مرقاۃ ۳/۶۰۶)

”جس نے استخارہ کیا وہ کبھی ناکام و نامراد نہیں ہوا، اور جس نے (کسی سمجھدار سے) مشورہ کیا وہ کبھی پشیمان و پچھتایا نہیں اور جس نے خرچ میں میانہ روی اختیار کی وہ کبھی

محتاج نہیں ہوا۔

## استخارہ کا مسنون و مستحب طریقہ

(۱) پہلے دو رکعت نفل پڑھے۔

(۲) اسکے بعد خوب دل لگا کر استخارہ کی مسنون و مستحب

دعا پڑھے اور جب ”ہذا الامر“ پر پہنچے تو اس کام کا جس کے لیے استخارہ کیا ہے خیال کرے۔

(۳) بہتر یہ ہے کہ استخارہ کی دعا سے پہلے اور بعد حمد و ثناء

اور درود شریف پڑھے۔

(۴) استخارہ کے بعد دل کے اطمینان کو دیکھیں، جس

جانب دل کا رجحان ہے، اسی کے موافق عمل کرنا چاہیے۔

(۵) اگر ایک دفعہ میں اطمینان نہ ہو تو سات دفعہ تک کیا

جائے ان شاء اللہ تعالیٰ رجحان اور اطمینان حاصل ہو جائے گا۔

## استخارہ کے بعد سونا اور خواب دیکھنا

استخارہ کے بعد نہ سونا ضروری ہے اور نہ خواب دیکھنا ضروری ہے البتہ بعض مرتبہ خواب کے ذریعے اطمینانِ قلبی حاصل ہو جاتا ہے۔ علامہ ابن عابدین شامی رحمہ اللہ تعالیٰ فرماتے ہیں: اگر خواب میں سفید یا سبز رنگ نظر آئے تو یہ اُس کام کے اچھے ہونے کی علامت ہے، اگر سیاہ یا سرخ رنگ نظر آئے تو یہ اسکے برے ہونے کی علامت ہے، جس سے بچنا چاہیے۔

قال العلامة ابن عابدین رحمہ اللہ تعالیٰ: فان رأى فى منامه بياضا أو خضرة فذلك الأمر خير، وان رأى فيه سوادا أو حمرة فهو شر ينبغى أن يجتنب اهـ.

(الشامية ۲/ ۵۷۰، رشيدية)



## اطمینان کسی جانب نہ ہو تو

استخارہ اصل میں اللہ تعالیٰ سے خیر مانگنے کی دعا ہے، اسکے بعد فی نفسہ اطمینانِ قلب ضروری نہیں ہے، استخارہ کے بعد وہ کام جس کے لیے استخارہ کیا ہے کے اسباب اختیار کیے جائیں، اگر اس کام کے ہونے میں خیر ہوگی تو نتیجہ اسباب میں کامیابی ہو جائے گی، نہ ہونے میں خیر ہوگی تو اسباب ناکام ہو جائیں گے، بنا ہوا کام بگڑ جائے گا۔

## دوسرے سے استخارہ کروانا

استخارہ کا حکم یہ ہے کہ صاحبِ معاملہ خود استخارہ کرے، دوسرے سے استخارہ کرانے کا ذکر کسی کتاب میں نہیں اور نہ ہی سلف صالحین سے یہ ثابت ہے لہذا استخارہ صاحبِ معاملہ خود کرے، البتہ دعائِ خیر دوسرے سے کروا سکتے ہیں۔

## استخارہ پر اجرت

بعض لوگ اجرت لے کر استخارہ کرتے ہیں جو کہ ناجائز

اور حرام ہے۔

کس کام کے لیے استخارہ و مشورہ مسنون ہے؟

تین قسم کے امور میں استخارہ و مشورہ کرنا مسنون ہے۔

(۱) جن کا معروف اور نیکی ہونا معلوم اور متعین ہے، جیسے

نماز پڑھنا، تلاوت کرنا، روزہ رکھنا وغیرہ ایسے کاموں کے

لیے مشورہ اور استخارہ نہیں ہوتا۔ مشہور مقولہ ہے

..... درکارِ خیر ہیچ استخارہ نیست .....

(۲) جن کا منکر اور بُرا ہونا معلوم و متعین ہے، جیسے جھوٹ،

چوری، بد نظری وغیرہ ان کے لیے بھی مشورہ اور استخارہ نہیں،

بلکہ جائز ہی نہیں۔

(۳) وہ امور جن سے متعلق قرآن و حدیث کا کوئی واضح اور قطعی حکم موجود نہ ہو بلکہ شرعاً اختیاری ہوں۔ جیسے زکوٰۃ کن لوگوں پر خرچ کیا جائے؟ حج پر ہوائی جہاز سے جائے یا بحری جہاز سے؟، کپڑے کی تجارت شروع کی جائے یا اناج وغیرہ کسی اور اجناس کی؟ شریعت کے مطابق نکاح کا رشتہ آیا لیکن اس نیک آدمی سے مناسب ہے یا کسی دوسرے نیک سے مناسب ہے؟ یہ سب امور شرعاً اختیاری ہیں۔ ایسے امور کے لیے مشورہ اور استخارہ کیا جاتا ہے۔

### ﴿دعاءِ استخارہ﴾

اَللّٰهُمَّ اِنِّیْ اَسْتَخِیْرُکَ بِعِلْمِکَ وَ اَسْتَقْدِرُکَ  
بِقُدْرَتِکَ وَ اَسْئَلُکَ مِنْ فَضْلِکَ الْعَظِیْمِ فَاِنَّکَ تَقْدِرُ  
وَلَا اَقْدِرُ وَ تَعْلَمُ وَلَا اَعْلَمُ وَ اَنْتَ عَلَّامُ الْغُیُوْبِ . اَللّٰهُمَّ اِنْ

كُنْتَ تَعْلَمُ أَنَّ هَذَا الْأَمْرَ (اس جگہ اپنے مطلب کا خیال رکھیں)  
 خَيْرٌ لِّي فِي دِينِي وَمَعَاشِي وَعَاقِبَةِ أَمْرِي فَأَقْدِرْهُ لِي  
 وَيَسِّرْهُ لِي ثُمَّ بَارِكْ لِي فِيهِ وَإِنْ كُنْتَ تَعْلَمُ أَنَّ هَذَا  
 الْأَمْرَ (اس جگہ اپنے مطلب کا خیال رکھیں) شَرٌّ لِّي فِي دِينِي  
 وَمَعَاشِي وَعَاقِبَةِ أَمْرِي فَاصْرِفْهُ عَنِّي وَاصْرِفْنِي عَنْهُ  
 وَاقْدِرْ لِي الْخَيْرَ حَيْثُ كَانَ ثُمَّ أَرْضِنِي بِهِ.

ترجمہ : اے اللہ! میں آپ سے خیر طلب کرتا ہوں آپ  
 کے علم کے واسطے سے اور قدرت طلب کرتا ہوں آپ کی  
 قدرت کی مدد سے، اور سوال کرتا ہوں آپ کے فضل کا۔ پس  
 بے شک آپ قدرت رکھنے والے ہیں، اور میں عاجز اور  
 کمزور ہوں، اور آپ جانتے ہیں میں نہیں جانتا، اور آپ  
 پوشیدہ باتوں کو بخوبی جاننے والے ہیں۔ اے اللہ! اگر یہ کام

جو آپ کے علم میں ہے میرے لیے میرے دین، معاش اور آخرت کے لیے خیر ہے تو اس کو میرے لیے مقدر فرما دیجیے اور آسان فرما دیجیے اور پھر اس میں میرے لیے برکت ڈال دیجیے اور اگر آپ کے علم میں اسکے اندر شر ہے میرے دین اور معاش اور آخرت کے لیے تو اس کو مجھ سے دور کر دیجیے اور مجھ کو اس سے دور کر دیجیے اور جہاں خیر ہو اس کو میرے لیے مقدر کر دیجیے اور مجھ کو اس پر راضی کر دیجیے۔

**کیا دعاء عربی میں ضروری ہے؟**

دعاء عربی ہی میں ہونا چاہیے، کسی کو دشواری ہو تو اپنی زبان

(اردو وغیرہ) میں کر لے (احسن الفتاویٰ ۳/۴۷۹)

## ﴿ انسانوں کی تین قسمیں ﴾

کامل مرد..... آدھا مرد..... لاشے یعنی کچھ بھی نہیں  
 مقولہ مشہور ہے کہ انسان تین قسم کے ہوتے ہیں ایک  
 انسان کامل، دوسرا نصف مرد، اور تیسرا جو لاشے کے درجے  
 میں ہو، مرد کامل وہ ہے جو صاحب الرائے ہونے کے باوجود  
 مشورہ کرتا ہے، نصف مرد وہ ہے جس کی رائے تو درست ہے  
 مگر مشورہ نہیں کرتا اور تیسرا مرد جو بالکل لاشے کے درجے  
 میں ہے، جو نہ درست رائے رکھتا ہے اور نہ بالکل مشورہ کرتا  
 ہے۔

## ﴿ ہر بھلائی کا نسخہ اکسیر گناہ چھوڑنا ہے ﴾

معاشرے میں وباء کی طرح پھیلے ہوئے تیرہ گناہوں کو  
 چھوڑیے اور بھلائی کے مستحق بن جائیے۔

(۱) ڈاڑھی منڈانا، ایک مٹھی سے کم کرنا اور لمبی موچھ

رکھنا۔

(۲) شلو اور ٹخنوں سے نیچے رکھنا۔

(۳) بدنظری کرنا یعنی نامحرم عورتیں، امرد حسین لڑکے،

موبائل، کمپیوٹر اور ٹی وی وغیرہ پر فلمیں، سائن بورڈ اور

اخبارات وغیرہ میں تصاویر دیکھنا سب بدنظری میں داخل اور

حرام ہیں۔

(۴) غیبت کرنا اور سننا۔

(۵) گانا بجانا۔

(۶) چغلی کرنا۔

(۷) جھوٹ بولنا۔

(۸) گالی گلوچ، لعن طعن اور دوسروں کو بُرا بھلا کہنا۔

(۹) شراب، چرس، بھنگ، ہیروئن جیسی نشہ آور چیزیں


استعمال کرنا۔

(۱۰) تصویریں کھینچنا اور کھنچوانا۔

(۱۱) عورتوں کا شرعی پردہ نہ کرنا۔

(۱۲) خلافِ شرع مجالس میں شرکت کرنا۔

(۱۳) دل میں گناہوں کے منصوبے بنانا۔





## ان گناہوں کو چھوڑنے کی ہمت کہاں سے ملے گی؟

یہ ملتی ہے خدا کے عاشقوں سے  
دعاؤں سے اور ان کی صحبتوں سے  
کسی اہل دل کی صحبت جو ملی کسی کو اختر  
اسے آگیا ہے جینا اسے آگیا ہے مرنا  
مجھے کچھ خبر نہیں تھی تیرا درد کیا ہے یا رب  
تیرے عاشقوں سے سیکھا تیرے سنگِ در پہ مرنا

